

Brussell, 4 ta' Diċembru 2018
(OR. en)

14533/1/18
REV 1

SOC 723
EMPL 542
ECOFIN 1098
EDUC 438

NOTA

minn:	Segretarjat Ġenerali tal-Kunsill
lil:	Kumitat tar-Rappreżentanti Permanenti/Kunsill
Suġġett:	Semestru Ewropew 2019 Rakkomandazzjoni dwar il-politika ekonomika taż-żona tal-euro - Approvazzjoni tal-kontribut dwar l-impjegi u l-aspetti soċjali

I. INTRODUZZJONI

Fil-21 ta' Novembru 2018, il-Kummissjoni ppreżentat il-Pakkett Ekonomiku tal-Ħarifa, inkluż l-Istharrig Annwali dwar it-Tkabbir (SAT), ir-Rapport dwar il-Mekkaniżmu ta' Twissija (AMR) u l-abbozz ta' Rapport Kongunt dwar l-Impjegi (JER). Bhas-sena ta' qabel, il-pakkett kien jinkludi wkoll abbozz ta' Rakkomandazzjoni tal-Kunsill dwar il-politika ekonomika taż-żona tal-euro, bil-għan li jiġu integrati aħjar id-dimensjonijiet nazzjonali u taż-żona tal-euro tal-governanza ekonomika tal-UE.

II. RAKKOMANDAZZJONI GHAŻ-ŻONA TAL-EURO

Il-presidenti tal-kumitati (EMCO u KPS, KPE-fil-format taż-żona tal-euro) ikkooperaw dwar kontribut ikkoordinat. Għaldaqstant, l-EMCO u l-KPS kellhom laqgħa kongunta fid-29 ta' Novembru biex janalizzaw u jiddiskutu l-aspetti tal-impjegi u dawk soċjali tar-rakkomandazzjoni.

L-aspetti tal-impjieg u dawk soċjali tar-rakkomandazzjoni għaż-żona tal-euro jinsabu fir-**rakkomandazzjoni 3** u l-**premessa 7**. Il-kumitati ddiskutew dawn il-partijiet u qablu ma' xi modifiki għat-test tal-Kummissjoni. Il-presidenti tal-EMCO u l-KPS ipprezentaw dawn il-modifiki lill-KPE-fil-format taż-żona tal-euro (telekonferenza fit-30 ta' Novembru). Kollha qablu dwar iż-żidiet fil-premessa 7. Madankollu, fir-rakkomandazzjoni 3, il-KPE-fil-format taż-żona tal-euro ma inkludix ir-referenza għall-faqar u l-inkluzjoni soċjali. Ir-referenza għal sistemi adegwati u sostenibbli tal-protezzjoni soċjali tinsab fit-tieni sentenza tar-rakkomandazzjoni 3.

Il-bidliet fl-Anness meta mqabbla mal-proposta tal-Kummissjoni (dok. 14445/18) huma mmarkati b'**tipa grassa** u l-partijiet imħassra bi [...].

It-test fl-anness għal din in-nota jikkorrispondi mal-modifiki maqbula mill-KPE-fil-format zona tal-euro, iżda dawk li jikkonċernaw biss il-partijiet fil-kompetenza tal-EPSCO (ir-rakkomandazzjoni 3 u l-premessa 7). Il-bqija tat-test qed jiġi diskuss bħalissa fil-kumitati tal-ECOFIN, fejn dan jista' jkompli jiġi modifikat.

III. KONKLUŻJONIJIET

Il-Kumitat tar-Rappreżentanti Permanenti huwa mistieden jirrakkomanda lill-Kunsill (EPSCO) biex japprova l-aspetti relatati mal-politika tal-impjieg u soċjali tar-rakkomandazzjoni għaż-żona tal-euro, annessi għal din in-nota.

Rakkomandazzjoni għal

RAKKOMANDAZZJONI TAL-KUNSILL

dwar il-politika ekonomika taż-żona tal-euro

IL-KUNSILL TAL-UNJONI EWROPEA,

Wara li kkunsidra t-Trattat dwar il-Funzjonament tal-Unjoni Ewropea, u b'mod partikolari l-Artikolu 136, flimkien mal-Artikolu 121(2) tiegħu,

Wara li kkunsidra r-Regolament tal-Kunsill (KE) Nru 1466/97 tas-7 ta' Lulju 1997 dwar it-tishih tas-sorveljanza ta' pożizzjonijiet ta' budget u s-sorveljanza u l-koordinazzjoni ta' politika ekonomika¹, u b'mod partikolari l-Artikolu 5(2) tiegħu,

Wara li kkunsidra r-Regolament (UE) Nru 1176/2011 tal-Parlament Ewropew u tal-Kunsill tas-16 ta' Novembru 2011 dwar il-prevenzjoni u l-korrezzjoni tal-iżbilanċi makroekonomiċi², u b'mod partikolari l-Artikolu 6(1) tiegħu,

Wara li kkunsidra r-rakkomandazzjoni tal-Kummissjoni Ewropea,

Wara li kkunsidra l-konklużjonijiet tal-Kunsill Ewropew,

Wara li kkunsidra l-opinjoni tal-Kumitat Ekonomiku u Finanzjarju,

Wara li kkunsidra l-opinjoni tal-Kumitat tal-Politika Ekonomika,

¹ ĠU L 209, 2.8.1997, p. 1.

² ĠU L 306, 23.11.2011, p. 25.

Billi:

- (1) Fiz-żona tal-euro ser tibda s-sitt sena ta' tkabbir ekonomiku mingħajr interruzzjoni u l-margni tal-potenzjal tal-produzzjoni negattiv qed jingħalaq; madankollu, ir-riskji għall-prospettiva qed jiżdiedu u t-tkabbir huwa mistenni li jkun moderat. It-tkabbir potenzjali għadu b'mod sinifikanti taħt il-livelli ta' qabel il-kriżi, u minhabba differenza sinifikanti fir-reżiljenza ekonomika għad hemm divergenzi nazzjonali bejn l-Istati Membri. Iż-żieda fil-pagi reali għadha moderata u waqgħet lura meta mqabbla mal-iżviluppi fil-produttività. Iż-żieda fil-pagi nominali u l-inflazzjoni sottostanti qed jitjiebu bis-saħħa ta' tkabbir kontinwu fl-impjiegi, madankollu f'xi Stati Membri għad hemm oqsma ta' sottoutilizzazzjoni fis-suq tax-xogħol jew qgħad għoli. Fl-aħħar hames snin iż-żona tal-euro rreġistrat surplus kbir fil-kont kurrenti, b'rabta diretta mad-dinamika tal-esportazzjonijiet taż-żona tal-euro u mal-pożizzjoni kompetittiva mtejbja, filwaqt li fil-qasam estern id-differenzi bejn il-pajjiżi individwali għadhom sinifikanti. L-Istati Membri li għal żmien twil irreġistraw defiċits kbar fil-kont kurrenti għad għandhom pożizzjonijiet ta' investiment internazzjonali netti negattivi kbar li jirrappreżentaw vulnerabbiltajiet, peress li dawn generalment huma riflessi f' stokks kbar ta' dejn privat jew tal-amministrazzjoni pubblika. Pass xieraq fit-tnaqqis fl-ingranagg, ambjent propizju għat-tkabbir u l-inflazzjoni u riformi kontinwi biex tiżdied il-produttività huma kruċjali għall-ibbilanċjar mill-ġdid b'suċċess fiz-żona tal-euro.³ Hija importanti wkoll dinamika favorevoli tad-domanda; barra minn hekk, pajjiżi b'surplus kbir ikunu jikkontribwixxu wkoll għall-ibbilanċjar mill-ġdid jekk isahhu l-kundizzjonijiet li jappoggaw it-tkabbir fil-pagi kif ukoll l-investiment pubbliku u privat.
- (2) Iż-żieda fil-potenzjal tat-tkabbir fit-tul u li jingħelbu d-differenzi nazzjonali u reġjonali jirrikjedu żieda ikbar fir-rati ta' parteċipazzjoni fis-suq tax-xogħol, riformi strutturali li jsahhu t-tkabbir u investiment f'assi tangibbli u mhux tangibbli biex tiżdied il-produttività u l-innovazzjoni, b'mod partikolari f'dawk l-Istati Membri fejn dan huwa haġna iktar baxx mill-medja taż-żona tal-euro. Dan huwa importanti għat-tishih tal-koeżjoni ekonomika, soċjali u territorjali fiz-żona tal-euro.

³ Il-Kummissjoni Ewropea (2018), Rapport dwar il-Mekkaniżmu ta' Twissija 2019.

- (3) Konsistenza u bilanċ fit-taħlita tal-politika makroekonomika taż-żona tal-euro, inkluż politiki monetarji, fiskali u strutturali, huma kruċjali biex ikun żgurat tkabbir ekonomiku robust u sostenibbli. F'dawn l-aħħar snin, il-Bank Ċentrali Ewropew għamel użu minn għodod mhux konvenzjonali tal-politika monetarja biex iġib l-inflazzjoni lura lejn l-oġettiv tal-inflazzjoni fuq terminu medju, filwaqt li jippromwovi t-tkabbir u l-ħolqien tax-xogħol. Fil-kuntest ta' normalizzazzjoni gradwali tal-politika monetarja, huma meħtieġa politiki fiskali differenzjati b'mod xieraq u fokus fuq riformi strutturali biex it-tkabbir ikompli jiġi sostnut fuq terminu qasir u fit-tul.
- (4) It-tiżiż tas-sostenibbiltà fiskali taż-żona tal-euro u l-Istati Membri tagħha jirrikjedi politiki nazzjonali differenzjati, b'osservanza sħiħa tal-Patt ta' Stabbiltà u Tkabbir, u jenħtieġ li jitqies ukoll il-marġni fiskali. Il-koordinazzjoni tal-politiki fiskali nazzjonali skont ir-regoli fiskali komuni hija essenzjali għall-funzjonament tajjeb tal-Unjoni Ekonomika u Monetarja (UEM). Ir-regoli fiskali komuni huma mmirati lejn is-sostenibbiltà tad-dejn fil-livell nazzjonali, filwaqt li jiġi pprovdut spazju għal stabbilizzazzjoni makroekonomika. L-orjentament fiskali taż-żona tal-euro bħala medja baqa' sostanzjalment newtrali fil-perijodu 2015–2018 u, abbażi tal-previżjoni tal-Kummissjoni, huwa mistenni li jsir kemxejn espansjonarju fl-2019, minkejja li l-prestazzjoni hija oġġla mill-potenzjal. Il-bini mill-ġdid tar-riżervi fiskali huwa partikolarment importanti fl-Istati Membri b'livelli ta' dejn pubbliku li għadhom għoljin. B'dan titnaqqas ukoll il-vulnerabbiltà tagħhom għal skossi, u jippermetti l-funzjonament sħiħ tal-istabbilizzaturi awtomatiċi fil-fażi li jmiss ta' reċessjoni. Iż-żieda fl-investiment pubbliku, b'mod partikolari fi Stati Membri li għandhom spazju għal ċaqliq fiskali, tkun issostni t-tkabbir u l-eliminazzjoni ta' żbilanċi.

- (5) Ir-riformi strutturali fiskali jibqgħu kruċjali biex titjeb is-sostenibbiltà fiskali u jissahħaħ il-potenzjal ta' tkabbir ekonomiku. Il-funzjonament aħjar tal-oqfsa fiskali nazzjonali, il-ġestjoni tajba tar-revizjonijiet tal-ispejjeż u l-akkwist pubbliku effettiv u trasparenti jistgħu jsahħu l-effiċjenza u l-effettività tan-nefqa pubblika u l-kredibbiltà tal-politiki fiskali. Titjib fil-kompożizzjoni tal-baġits nazzjonali, kemm fuq in-naħa tad-dhul kif ukoll fuq in-naħa tan-nefqa, inkluż billi r-rizorsi jgħaddu lejn investiment, iżid l-impatt ta' tkabbir tal-baġits pubbliċi u jżid il-produttività fit-tul. Is-simplifikazzjoni u l-immodernizzar tas-sistemi fiskali u l-indirizzar tal-frodi, tal-evażjoni u tal-evitar tat-taxxa, jiġifieri permezz ta' miżuri kontra l-ippjanar aggressiv tat-taxxa, huma essenzjali biex is-sistemi fiskali jkunu iktar effiċjenti u ġusti. Il-garanzija li s-sistemi fiskali jiffavorixxu l-approfondiment tas-suq uniku u jinkoraġġixxu l-kompetizzjoni bejn l-imprizi hija fundamentali biex jitjebu l-ambjent tan-negozju u r-reżiljenza taż-żona tal-euro u tal-ekonomiji tal-Istati Membri. Il-bażi komuni konsolidata għat-taxxa korporattiva tkun strumentali f'dan l-isforz.
- (6) Il-karatteristiċi strutturali u istituzzjonali tas-swieq tax-xogħol u tal-prodotti u amministrazzjonijiet pubbliċi li jahdmu sew huma importanti għar-reżiljenza tal-Istati Membri taż-żona tal-euro. Strutturi ekonomiċi reżiljenti jipprevjenu li l-iskossi jkollhom effetti sinifikanti u dejjiema fuq id-dhul u l-provvista ta' haddiema. Dawn jistgħu jiffacilitaw l-operat tal-politika monetarja u jikkontrollaw divergenzi, bir-riżultat li jinholqu l-kundizzjonijiet għal tkabbir sostenibbli u inkluziv. Koordinazzjoni u implimentazzjoni aħjar tar-riformi strutturali, b'mod partikolari dawk preskritti fir-rakkomandazzjonijiet speċifiċi għall-pajjiż, jistgħu joħolqu effetti konsegwenzjali pożittivi bejn l-Istati Membri u jsahħu l-effetti pożittivi fiż-żona tal-euro kollha. Ir-riformi li jżidu l-kompetizzjoni fis-swieq tal-prodott, jippromwovu l-effiċjenza fir-rizorsi u jtejbu l-ambjent tan-negozju u l-kwalità tal-istituzzjonijiet, inkluż sistema ġudizzjarja effikaċi, irawmu reżiljenza ekonomika taż-żona tal-euro u tal-Istati Membri. Is-Suq Uniku għad għandu potenzjal konsiderevoli mhux sfruttat u huwa meħtieġ progress għall-approfondiment tiegħu, partikolarment fis-servizzi finanzjarji, l-attivitajiet diġitali, l-enerġija u t-trasport, b'garanzija ta' implimentazzjoni tempestiva u infurzar aħjar tal-legislazzjoni.

- (7) Il-Pilastru Ewropew tad-Drittijiet Soċjali jistabbilixxi 20 prinċipju għat-trawwim ta' opportunitajiet indaqs u aċċess għas-suq tax-xogħol, kundizzjonijiet tax-xogħol ġusti u protezzjoni u inkluzjoni soċjali. Ir-riformi li jippromwovu l-partecipazzjoni fis-suq tax-xogħol, jappoġġaw tranżizzjonijiet **ta' suċċess tas-suq tax-xogħol, jippromwovu l-holqien ta' impjiegi ta' kwalità** u jnaqqsu s-segmentazzjoni jistgħu jservu biex jagħtu spinta lit-tkabbir **inklużiv**, itejbu r-reżiljenza ekonomika u l-istabbilizzazzjoni awtomatika, inaqqsu l-inugwaljanzi, [...] **jindirizzaw il-faqar u l-eskluzjoni soċjali**, u jgħinu biex jiġu ffaċċati l-isfidi ta' ekonomija li qed tinbidel. L-appoġġ individwalizzat għat-tiftix tal-impjiegi, it-taħriġ u r-rikwalifikazzjoni jistgħu jirrizultaw fl-attivazzjoni effettiva u tempestiva tan-nies qiegħda. L-aċċess għall-edukazzjoni u t-taħriġ ta' kwalità għolja **tul iċ-ċiklu kollu tal-hajja** huwa kruċjali u jirrikjedi investiment adegwat fil-kapital uman u l-hiliet, b'mod partikolari għal persuni b'hiliet baxxi. Tali riformi u investimenti jtejjbu l-kapaċità għall-impjieg, l-innovazzjoni, il-produttività u l-pagi fuq medda ta' żmien medju u twil, itejbu r-reżiljenza taż-żona tal-euro u jippromwovu l-inkluzjoni soċjali u l-mobbiltà fl-Istati Membri u fiż-żona tal-euro kollha. Il-piż tat-taxxa fiż-żona tal-euro huwa relattivament għoli u partikolarment gravi fuq il-haddiema; it-trasferiment tagħha minn fuq ix-xogħol għal bażijiet tat-taxxa li huma inqas detrimental għat-tkabbir, bħalma huma taxxi fuq il-proprietà, il-konsum jew l-ambjent, jista' jsaħħah il-provvista ta' haddiema u d-domanda. Leġislazzjoni dwar il-protezzjoni tal-impjiegi trid tipprovdi kundizzjonijiet tax-xogħol ġusti u decenti għall-haddiema kollha speċjalment fid-dawl ta' forom godda tal-impjieg u tal-kuntratti; għalkemm dawn iġibu magħhom opportunitajiet godda, jikkawżaw ukoll sfidi relatati mas-sigurtà tal-impjieg u mal-protezzjoni soċjali. Sistemi ta' protezzjoni soċjali effikaċi u sostenibbli huma wkoll kruċjali biex jiżguraw dhul adegwat u aċċess għal servizzi ta' kwalità. Riformi tal-pensjonijiet u politiki ta' bilanċ bejn ix-xogħol u l-hajja privata huma fatturi ewlenin ukoll biex tithegġeg il-partecipazzjoni fis-suq tax-xogħol. Restrizzjonijiet mhux neċessarji fuq il-mobbiltà settorjali, ġeografika u tal-impjieg jistgħu jfixxlu r-riallokazzjoni fl-Istati Membri u fiż-żona tal-euro shiha. L-involvement tas-shab soċjali fir-riformi soċjali, tal-impjiegi u fir-riformi ekonomiċi relatati huwa kruċjali.

- (8) Ghalkemm ir-robustezza tas-settur finanzjarju taż-żona tal-euro żdiedet mill-kriżi 'l hawn, għad fadal vulnerabbiltajiet li jridu jiġu indirizzati. Id-dejn fis-settur privat għadu għoli, u s-sistemi fiskali għadhom jiffavorixxu d-dejn. Żidiet sostanzjali fir-rendiment tal-bonds sovrani jirriskjaw jieklu l-kapital tal-banek, li min-naħa l-oħra jista' jwassal għal effetti spillover negattivi fiż-żona tal-euro. Il-hteġa li jiġu adattati l-mudelli ta' negozju tal-banek, l-ambjent b'rati tal-imghax baxxi u ż-żieda fil-kompetizzjoni minn forom oħra ta' finanzjament qed ikomplu jagħmlu pressjoni fuq il-profittabbiltà tal-banek. Is-self improduttiv (NPL, non-performing loan) qed jonqos fi proporzjon mas-self totali, u b'rata oghla fl-Istati Membri bl-izjed stokks. Madankollu, il-proporzjonijiet NPL nazzjonali li għadhom hafna oghla mill-medja taż-żona tal-euro jirrikjedu iktar sforzi kostanti. F'Marzu 2018 il-Kummissjoni ppreżentat pakkett tat-tnaqqis tar-riskju biex tindirizza l-NPLs li jifdal u tevita l-akkumulazzjoni futura tagħhom; dan il-pakkett jenħteġ li jiġi adottat fl-intier tiegħu mill-Parlament u l-Kunsill. L-adozzjoni tal-pakkett bankarju ta' Novembru 2016 sal-aħħar tal-2018, li jkompli jnaqqas ir-riskji permezz tal-implimentazzjoni ta' standards miftiehma internazzjonalment dwar bafers kapitali u l-likwidità fil-banek, tibqa' kruċjali għat-tlestija tal-Unjoni Bankarja. Wara ksur serju tar-regoli kontra l-ħasil tal-flus, il-Kummissjoni pproponiet it-tishih tal-Awtorità Bankarja Ewropea u l-kooperazzjoni superviżorja biex jissahħaħ l-infurzar tal-qafas regolatorju f'dan il-qasam. Sar progress sinifikanti fit-twaqqif tal-Unjoni Bankarja, iżda sa issa għadha mhix lesta. In-nuqqas ta' skema komuni ta' assigurazzjoni tad-depożiti u ta' garanzija ta' kontingenza komuni għall-Fond Uniku ta' Risoluzzjoni, ixekkel il-kapaċità tal-Unjoni Bankarja li taqta' r-rabta bejn il-banek u s-sovrani.

- (9) Biex tissaħħaħ l-arkitettura tal-UEM jeħtieġ li bħala prijorità jitlestew l-Unjoni Bankarja u l-Unjoni tas-Swieq Kapitali, iżda wkoll li tittieħed azzjoni rigward l-elementi kollha tal-pjan direzzjonali tal-Kummissjoni għall-UEM fil-perijodu sal-2024. Minħabba l-politika monetarja komuni u politika fiskali deċentralizzata, hija meħtieġa iktar kondivizjoni tar-riskju fid-dawl tal-progress miksub rigward it-tnaqqis tar-riskju. F'Diċembru 2017 u Mejju 2018, il-Kummissjoni ppubblikat gabra ta' proposti dwar passi addizzjonali biex titlesta l-UEM, inkluż Funzjoni Ewropea ta' Stabbilizzazzjoni tal-Investimenti u Programm għas-Sostenn tar-Riformi (proposti fil-kuntest tal-Qafas Finanzjarju Pluriennali). Il-proposti huma bbażati fuq id-dokument ta' riflessjoni dwar l-approfondiment tal-UEM ta' Mejju 2017 u r-Rapport tal-Ħames Presidenti ta' Ġunju 2015. F'konformità mal-ftehim tal-Ministri tal-Finanzi taż-żona tal-euro f'Ġunju 2018, iridu jittieħdu deċiżjonijiet politiċi u passi konkreti dwar l-Unjoni Bankarja; fost dawn hemm il-ftuħ ta' negozjati politiċi dwar l-Iskema Ewropea ta' Assigurazzjoni tad-Depożiti u t-tishih ulterjuri tal-Mekkaniżmu Ewropew ta' Stabbiltà li, kif qablu l-mexxejja, għandu jipprovdi l-garanzija ta' kontingenza għall-Fond Uniku ta' Rizoluzzjoni. Dawn ir-riformi kollha ser jikkontribwixxu għat-tishih tar-rwol internazzjonali tal-euro, b'tali mod li jrenduh iktar adegwat għar-rilevanza ekonomika u finanzjarja globali taż-żona tal-euro. Importanti li jiġu diskussi b'mod miftuħ u trasparenti fejn jidhlu l-Istati Membri li mhum iex fiż-żona tal-euro.
- (10) Il-Kumitat tal-Impjiegi u l-Kumitat tal-Protezzjoni Soċjali ġew ikkonsultati dwar l-aspetti relatati mal-impjiegi u l-aspetti soċjali ta' din ir-rakkomandazzjoni,

B'DAN JIRRAKKOMANDA li l-Istati Membri taż-żona tal-euro jieħdu azzjoni b'mod individwali u kollettiv fil-Grupp tal-Euro, fil-perijodu 2019-2020 biex:

1. Japprofondixxu s-suq uniku, itejbu l-ambjent tan-negozju u jsegwu riformi fis-swieq tal-prodotti u tas-servizzi li jżidu r-reżiljenza. Inaqqsu d-dejn estern u jsegwu riformi intiżi biex tizzied il-produttività fl-Istati Membri taż-żona tal-euro b'defiċits fil-kont kurrenti u jsaħħu l-kundizzjonijiet li jsostnu t-tkabbir tal-pagi b'tehid inkunsiderazzjoni tar-rwol tas-shab soċjali u jimplimentaw miżuri li jrawmu l-investiment fi Stati Membri taż-żona tal-euro b'surplus kbir fil-kont kurrenti.

2. Jerggħu jibnu l-buffers fiskali fil-pajjizi taż-żona tal-euro b'livelli għolja ta' dejn pubbliku, jappoġġaw investiment pubbliku u privat u jtejbu l-kwalità u l-kompożizzjoni tal-finanzi pubbliċi fil-pajjizi kollha.
3. Jittrasferixxu t-taxxi li huma imposti fuq ix-xogħol u jsaħħu s-sistemi tal-edukazzjoni **u t-taħriġ** u l-investiment fil-ħiliet, kif ukoll l-effettività tal-politiki attivi tas-suq tax-xogħol li jappoġġaw it-tranżizzjonijiet **ta' suċċess tas-suq tax-xogħol. Jippromwovu l-holqien ta' impjiegi ta' kwalità u jindirizzaw is-segmentazzjoni tas-suq tax-xogħol u jiżguraw sistemi adegwati u sostenibbli** tal-protezzjoni soċjali fiż-żona tal-euro kollha.
4. Jagħtu bidu għall-operat tal-garanzija ta' kontingenza għall-Fond Uniku ta' Rizzoluzzjoni, iwaqqfu Skema Ewropea ta' Assigurazzjoni tad-Depożiti u jsaħħu l-qafas regolatorju u superviżorju Ewropew. Jippromwovu t-tnaqqis ordnat fl-ingranaġġ ta' stokks kbar ta' dejn privat. Inaqqsu malajr il-livell ta' self improduttiv fiż-żona tal-euro u jipprevjenu l-akkumulazzjoni tiegħu, inkluż billi titneħħa l-predispożizzjoni favur id-dejn fit-tassazzjoni.
5. Jagħmlu progress malajr biex titlesta l-Unjoni Ekonomika u Monetarja, anki bil-perspettiva li jissahħah ir-rwol internazzjonali tal-euro, filwaqt li jitqiesu l-proposti tal-Kummissjoni, inkluż dawk li jirrigwardaw is-settur finanzjarju kif ukoll il-Programm għas-Sostenn tar-Riformi u l-Funzjoni Ewropea ta' Stabbilizzazzjoni tal-Investimenti fil-kuntest tal-proposta għall-Qafas Finanzjarju Pluriennali 2021-2027.

Magħmul fi Brussell,

Għall-Kunsill

Il-President
